


زرتشتیت

ایک تعارف

Zoroastrians Worship Fire



حافظ محمد شارق

زنتیت

ایک تعارف

ترتیب

۵	عرض ناشر
۶	زرشفت ازم - ایک تعارف
۶	تاریخ
۱۰	مذہبی کتب اور دیگر اہم کتب
۱۰	۱- ژنداوستا
۱۱	۲- دساتیر
۱۱	۳- شاہ نامہ
۱۱	۴- دینکرد
۱۱	عقائد
۱۲	۱- توحید یا شنویت
۱۲	۲- آمیشہ سپنیہ
۱۴	۳- یزدان
۱۴	۴- حیات بعد الموت
۱۴	۵- شاہ
۱۴	عبادت و رسوم
۱۵	تہوار

	۴
۱۵	۱- زرتشت نودسو
۱۵	۲- خوردادسال
۱۵	۳- نوروز
۱۵	۴- شب یلدا
۱۵	۵- پتیستی
۱۵	فرقے اور تحریکیں
۱۶	۱- مہر بابا
۱۶	۲- علم خوشنوم
۱۶	۳- شہنشاہی، قدیمی، فصلل
۱۶	۴- جدت پسندگروہ

عرض ناشر

کثیر مذہبی معاشرہ میں رہنے والوں کے درمیان بہتر تعامل کے لیے ضروری معلوم ہوتا ہے کہ انہیں ایک دوسرے کے مذاہب کے بارے میں علم ہو۔ ان کے عقائد اور بنیادی قدروں سے واقفیت ہو اور ان کی رسوم و روایات کی وہ جانکاری رکھتے ہوں۔ اس سے مطالعہ مذاہب کی اہمیت واضح ہوتی ہے۔

مرکزی مکتبہ اسلامی پبلشرز نے مختلف مذاہب کے تعارف پر متعدد کتابیں شائع کی ہیں۔ ان میں عالمی مذاہب (یہودیت اور عیسائیت) بھی ہیں اور ہندوستانی مذاہب (ہندومت، جین مت اور بدھ مت وغیرہ) بھی۔ زیر نظر کتاب بھی اسی سلسلے کی ایک کڑی ہے۔ جناب حافظ محمد شارق (لاہور) مطالعہ مذاہب سے خصوصی دل چسپی رکھتے ہیں۔ سنسکرت اور دیگر مذہبی زبانوں سے واقفیت کی بنا پر مذاہب عالم کے صحائف پر ان کی گہری نظر ہے۔ انہوں نے مذاہب کا تحقیقی مطالعہ کیا ہے اور اپنے نتائج تحقیق کو کتابوں کی صورت میں اپنے ادارہ — ادارہ تحقیقات مذاہب (Center for Interfaith Research) سے شائع کیا ہے۔ اہم بات یہ ہے کہ ان کا مطالعہ مذاہب سنجیدہ اور معروضی ہے۔ ان کی تحریروں میں دیگر مذاہب کے خلاف نفرت انگیزی نہیں پائی جاتی۔

جناب محمد اقبال ملا، سکریٹری مرکزی شعبہ دعوت، جماعت اسلامی ہند نے فاضل مصنف سے رابطہ کیا اور اس کتاب کی، ہندوستان میں مرکزی مکتبہ اسلامی پبلشرز سے اشاعت کے لیے منظوری حاصل کر لی۔ جناب شیخ معز الدین (رکن جماعت اسلامی ہند، بیڑ، مہاراشٹر) اس معاملے میں واسطہ بنے۔ ہم ان تمام حضرات کے شکر گزار ہیں۔

برادران وطن میں دعوت کا کام کرنے والوں کے لیے مذاہب کے تعارف پر مشتمل ان کتابوں کا مطالعہ ناگزیر ہے۔ امید ہے، ان سے بھرپور فائدہ اٹھایا جائے گا۔

زرئتشت ازم - ایک تعارف

زرئتشتیت یا زرتشت ازم ایک قدیم مذہب اور فلسفہ ہے جو زرتشت (Zoroaster) نامی ایک شخص سے منسوب ہے۔ اس مذہب کے ماننے والوں کو پارسی کہا جاتا ہے۔ زرتشتیت کا وجود ایران، آذربائیجان، بھارت، پاکستان اور اس کے اردگرد کی ریاستوں میں ہے۔ نیز دنیا کے دیگر خطوں میں بھی یہاں سے ہجرت کر جانے والے پارسیوں کی ایک بڑی تعداد آباد ہے۔

تاریخ

زرئتشت کے زمانے کا اندازہ چھ ہزار قبل مسیح سے چھٹی صدی قبل مسیح تک کا لگایا جاتا ہے۔ بعض ماہرین کا یہ بھی خیال ہے کہ زرتشت دراصل ایک لقب ہے، جو قدیم ایرانی تہذیب میں مختلف پیغمبروں کے لیے استعمال کیا جاتا ہے۔ اس لحاظ سے ممکن ہے، آخری زرتشت چھٹی صدی قبل مسیح میں ہوں۔ بہر حال چھٹی صدی قبل مسیح کی ہی تاریخ کو درست مانتے ہوئے ہم اس زمانے سے پہلے کے مذہبی رجحانات کا جائزہ لیتے ہیں۔

چھٹی صدی سے قبل ایران میں کوئی خاص مذہب رائج نہ تھا، بلکہ یہاں مظاہر پرستی اور مشرکانہ مذاہب کی مختلف صورتیں رائج تھیں۔ یہاں وسط ایشیا سے ہجرت کر کے آنے والی قوم آریا آباد تھی اور ان کا مذہب مشرکانہ تھا۔ حیوان، سورج، چاند، آگ، پانی، ہوا، سیارے، آباو اجداد اور قبائلی دیوتاؤں کو پوجنے کا عام رواج تھا۔ یہ تقریباً ویسا ہی مذہب تھا جو اس دور میں ہندوستان میں رائج تھا۔

زرتشت کے زمانے کا درست اندازہ تو نہیں لگایا جاسکا، تاہم ماہرین کا خیال ہے کہ یہ زمانہ چھٹی صدی قبل مسیح کا ہے۔ روایات کے مطابق زرتشت آذربائی جان میں پیدا ہوئے۔ مختلف علوم و فنون سیکھنے کے بعد وہ گلہ بانی میں مصروف ہو گئے، لیکن ان کا دل خدمت خلق کی طرف مائل تھا۔ وہ جوانی میں ہی اپنے آبائی مذہب سے غیر مطمئن تھے۔ وہ انسان سے متعلق کئی اہم مسائل پر غور و فکر کیا کرتے تھے، لیکن انھیں اپنے سوالوں کا کوئی جواب نہیں مل سکا۔ بیس سال کی عمر میں وہ کسی پہاڑ میں گوشہ نشین ہو گئے۔ ایک مدت کے بعد انھیں معراجِ آسمانی نصیب ہوا اور انھیں وہ مقدس کلمات الہام ہوئے جو ان کی تعلیمات کا مجموعہ گا تھا، کی بنیاد ہیں۔ گا تھا وہ مقدس نظمیں ہیں جو زرتشت سے منسوب کی جاتی ہیں۔

زرتشت نے کائنات میں جاری خیر اور شر کی کش مکش کو اپنی دعوت کا خاص موضوع بنایا۔ انھوں نے متضاد جوڑوں، جیسے خیر اور شر، روشنی اور تاریکی، نیکی اور بدی کی صورت میں اپنا فلسفہ بیان کیا۔ دس سال کی تبلیغ کے بعد بھی انھیں خاص کام یا بی حاصل نہ ہو سکی۔ چنانچہ اس کے بعد وہ بلخ کے بادشاہ گستاہپ (Vishtaspa) کے پاس اپنا پیغام لے کر گئے۔ بادشاہ کے درباری علماء نے زرتشت سے مناظرہ کیا، جس میں زرتشت نے دلائل کے ساتھ اس وقت کے مروجہ مذہب کو باطل ثابت کر دیا، چنانچہ بادشاہ نے ان کا مذہب قبول کر لیا۔ اس کے بعد یہ مذہب تیزی سے ترقی کرنے لگا۔ ایک بڑی تعداد میں ان کے مخالفین ہونے کے باوجود ان کا مذہب ایران کے ایک بڑے حصے تک پھیل گیا۔ اسی اثنا میں اس وقت کی ایک سلطنت توران اور ایران کے مابین جنگ شروع ہو گئی اور ایک تورانی نے موقع پا کر زرتشت کو قتل کر دیا۔ اس وقت ان کی عمر تقریباً ستر (۷۷) سال تھی۔

زرتشت کی وفات کے بعد ان کے مذہب کی جو صورت حال رہی اس کے بارے میں تاریخی تسلسل کئی جگہوں سے منقطع ہے۔ زرتشت مذہب مشرقی ایران ہوتے ہوئے کچھ ہی عرصے میں ایران کے مغربی حصے میں پہنچا۔ یہ علاقہ سیاسی و تہذیبی اعتبار سے متاثر کن حیثیت رکھتا تھا، یہاں کے مذہبی طبقے 'مغ' نے اس مذہب کو قبول کر لیا، مغوں کی حیثیت وہی ہے جو ہندوستان میں برہمنوں کی ہے۔ مغوں کے قبول زرتشتیت سے اس مذہب کی سرکردگی اس

طبقة کے ہاتھ آئی تو انھوں نے اسے اپنی قدیم روایات اور عقائد کے ساتھ پیش کیا۔ مورخین نے مغوں کی جو مذہبی خصوصیات لکھی ہیں وہ سبھی زرتشت مذہب کا حصہ بنتی گئیں۔

ایران کی بڑی سلطنت ہخامنشی (550-330BC) کے حکم ران بھی اسی مذہب کے پیروکار تھے۔ زرتشت کی تعلیمات پر مبنی کتابوں میں ہمیں توحید کا تصور اور کثرت پرستی کی تردید انتہائی واضح الفاظ میں ملتی ہے، لیکن ہخامنشی کے دور کے جو کتبات دریافت ہوئے ہیں ان میں آگ کی تعظیم اور دیوتاؤں کی حمد و ثنا کا ذکر ملتا ہے۔ ایسا معلوم ہوتا ہے کہ توحید کا وہ واضح تصور، جو زرتشت نے قائم کیا تھا، ایران کے قدیم مذہب کے اثرات کے آگے زیادہ عرصہ نہ ٹھہر سکا، اور ہخامنشی سلطنت کے آخری دور میں اس مذہب میں بہت سے عوامی رجحانات اور ایران سے قدیم مذہب کے اثرات داخل ہو چکے تھے۔ چنانچہ زرتشت کی مقدس کتاب 'اوستا' کا وہ حصہ، جو اس دور کے مذہب کی ترجمانی کرتا ہے، قدیم منظومات کے برعکس کئی دیوتاؤں کے ذکر سے پُر ہے۔ قربانی، سوم رس (مقدس مشروب) اور دیگر رسوم میں بھی زرتشتیت اور قدیم مذہب میں زیادہ فرق نہیں رہا تھا۔ 330BC میں ہخامنشی سلطنت کا خاتمہ سکندر اعظم (356-323BC) کے ہاتھوں ہوا اور ایران میں یونانی حکمرانوں کا تسلط قائم ہوا۔ سکندر اعظم نے اس دور میں عظیم لائبریری 'پرسپولس' کو بھی تباہ کر دیا تھا، جہاں زرتشت مذہب کی مذہبی کتابیں کتبات میں لکھ کر محفوظ کی گئیں تھیں۔ اس کے بعد ایک طویل عرصے تک ایرانی تہذیب یونان کی مرہون منت رہی، چنانچہ وہ یونانی تہذیب سے بہت متاثر ہوئی۔ اس دور کے بعد زرتشت مذہب کی تاریخ کا بڑا حصہ نامعلوم ہے۔ سوائے اس کے کچھ معلوم نہیں ہو سکا ہے کہ اس دور میں اس مذہب میں کئی ایسے یونانی دیوتاؤں کا وجود ملتا ہے جو اس سے پہلے اس مذہب میں نہیں تھے۔ 247BC میں اشکان اول (250-211BC) نے یونانی سلطنت کا خاتمہ کر کے 'پارتھیا' سلطنت قائم کی۔ اس سلطنت کے حکمرانوں کا مذہب بھی زرتشتیت تھا۔ قیاس کیا جاسکتا ہے کہ انھوں نے بھی اپنے مذہب کی ترویج یا تنظیم نو کے لیے اقدامات کیے ہوں گے، تاہم یہ یقینی ہے اس سلطنت کے آخری زمانے کے بادشاہ ولاش اول (Vologases I of Parthia 51-78CE) نے اوستا کو مرتب کرنے کا حکم دیا۔ لیکن اس اوستا کی تاریخ میں کوئی معلومات نہیں ہے۔ یہ سلطنت 224CE

میں زوال کا شکار ہوئی اور ساسانی خاندان کی حکومت قائم ہوئی۔ ساسانی حکومت نے اپنے دور میں زرتشت مذہب کے استحکام اور ترقی کے لیے کئی اہم اقدامات کیے، زرتشتیت کی مقدس کتابیں، جو مختلف حصوں میں روایتاً موجود تھیں، انھیں اکٹھا کیا گیا اور مقدس کتاب اوستا مرتب کی گئی۔ مذہبی و معاشرتی امور میں عوام کی رہنمائی کے لیے مذہبی رہنماؤں کا بھی ایک نیٹ ورک قائم کیا گیا، جس کے مطابق عوام کے سب سے قریب مذہبی طبقہ مغ تھا جن کا کام فتوے صادر کرنا، مذہبی رسوم کی ادائیگی، صلاح و مشورے دینا اور لوگوں کے باہمی جھگڑوں کو سلجھانا تھا۔ عبادت کے لیے آتش کدے قائم کیے گئے تھے جس کے سربراہ کو مغان مغ کے معزز لقب سے پکارا جاتا تھا۔ ہر ضلع کے لیے ایک رہنما مقرر تھا جسے 'موبد' کا لقب دیا جاتا تھا۔ جب کہ تمام موبد کے سربراہ کو موبدان موبد کہا جاتا تھا جسے مذہب و شریعت کی تشریح میں اختیاری حاصل ہوتی تھی۔ نماز ادا کرانے کے لیے ایک مخصوص عہدہ ہوتا تھا جس کو ہیربند (خادم النار) کہا جاتا تھا۔ فقہی مسائل میں لوگوں کی رہنمائی جن مذہبی ماہرین کے ذمے تھی انھیں دستور کہا جاتا تھا۔ ساسانی خاندان کا یہ دور زرتشت مذہب کا سنہرا دور کہلاتا ہے۔ اسی دور میں زرتشت مذہب ایران کا سرکاری مذہب قرار دیا گیا۔ اس دور میں ایران کی ایک عظیم تہذیب کھڑی ہوئی جو اپنے دور کی دیگر رومی اور چینی تہذیب سے کم نہ تھی۔

زرتشتیت کی تنظیم نو کا یہ عمل مختلف ادوار میں ہوتے ہوئے شاپور اول (240-242CE) کے دور تک چلتا رہا۔ اس زمانے میں شنویت پسند مکتب فکر غالب آچکا تھا اور وہ مقدس کتابیں، جو اس دور میں علماء کے حافظوں کی مدد سے پہلوی زبان میں مرتب کی گئیں، اس میں شنویت پسندی کا رجحان غالب رہا۔ شنویت سے مراد خیر و شر کے دو خدا: ہورامزد (خیر) اور اہرمن (شر) کا وجود ہے۔

چھٹی صدی عیسوی میں دنیا کی ایک بڑی طاقت اسلام کا ظہور ہوا۔ اس دور میں ایران میں خسرو پرویز (590-628/6H) کا اقتدار ختم ہوا تھا۔ اس کے بعد ایران کو کئی مسلم فاتحین کا سامنا کرنا پڑا۔ ان کے ساتھ ہونے والی جنگوں میں انھیں ناکامی ہوئی اور ایران مسلمانوں کی زیر نگیں آ گیا۔ مسلمانوں نے یہاں زرتشت مذہب کے پیروکاروں کو مذہبی آزادی دی

اور یہ لوگ جزیہ ادا کرنے کی صورت میں اپنے عقائد پر قائم رہ سکتے تھے۔ لیکن ایران میں اسلام کے بعد زرتشت مذہب کا چراغ بالکل بجھ گیا اور ایک بڑی تعداد نے اسلام قبول کر لیا۔ اور سوائے ایک قلیل گروہ کے ایران میں زرتشت مذہب ختم ہو گیا۔ 900CE کے لگ بھگ ایران اور اس کے گرد و نواح میں باقی رہ جانے والے زرتشت پیروکار ہندوستان ہجرت کر گئے، جہاں انھیں مخصوص شرائط کے ساتھ گجرات میں آباد ہونے کی اجازت مل گئی۔ یہاں یہ لوگ پارسی (فارسی) کہلائے۔ ہندوستان میں پارسیوں نے اپنی کئی مذہبی کتابوں کا گجراتی زبان میں ترجمہ کیا اور اپنے مذہب پر خاصا کام بھی کیا، جس کے نتیجے میں ان کے ہاں ایک 'علم الفقہ' کا ایک بڑا دفتر تیار ہو گیا۔ سترہویں صدی عیسوی میں جب یورپی اقوام نے ہندوستان پر قبضہ کیا تو یہاں پارسیوں نے ان کے ساتھ تجارتی تعلقات قائم کر لیے اور جلد ہی وہ معاشی اعتبار سے انتہائی مستحکم ہو گئے۔ اس وقت پارسیوں کی تعداد ایک اندازے کے مطابق ایک لاکھ تیس ہزار ہے۔

مذہبی کتب اور دیگر اہم کتب

زرتشت مذہب کی مذہبی اور مستند کتاب 'اوستا' ہے، جسے الہامی مانا جاتا ہے۔ اس مذہب کی بنیاد اسی کتاب پر ہے۔ مذہبی رسوم میں بھی اسی کی تلاوت کی جاتی ہے۔ لیکن اوستا کے علاوہ بھی کئی ایسی کتابیں ہیں جو اس مذہب کا اہم ماخذ سمجھی جاتی ہیں۔

۱- ژند اوستا (Zend Avesta): اوستا جناب زرتشت کے اقوال اور اس دور کے حالات پر مبنی ہے۔ بائبل کی طرح یہ کتاب بھی کئی ادوار پر مشتمل ہے۔ یہ دراصل دین زرتشت کی مذہبی ادبیات کا ایک مکمل مجموعہ ہے جو کئی کتابوں پر مشتمل ہے، جن میں اہم ترین کتاب یاسنا ہے۔ پارسیوں میں آگ کی پرستش کو یاسنا کہا جاتا ہے۔ یاسنا نام کی کتاب اسی عبادت کا ہدایت نامہ ہے جو بہتر (۷۲) ابواب پر مشتمل ہے۔ ان ابواب کو 'حد' کہا جاتا ہے۔ اس کتاب میں خدا اہورا مزدا کی حمد و ثنا اور دعائیں وغیرہ شامل ہیں۔ اسی یاسنا کا ایک حصہ، جو سترہ (۱۷) مناجات پر مشتمل ہے، 'گاتھا' کہلاتا ہے۔ گاتھا کے بارے میں یہ خیال کیا جاتا ہے کہ یہ مناجات خود زرتشت کو الہام ہوئے تھے۔ یہ حصہ توحید کو بڑی شد و مد کے ساتھ واضح طور پر

بیان کرتا ہے۔

زرتشت مذہب کی ایک اہم کتاب دین کرد کے مطابق اوستا میں اور بھی کئی حصے تھے، لیکن وہ حصے اب دست یاب نہیں ہیں۔ موجودہ اوستا کہاں سے نقل کی گئی ہے؟ اس بارے میں بھی کوئی حتمی رائے نہیں ہے۔

۲- دساتیر: پارسیوں کے فرقے اشراقی کے نزدیک اوستا کے بعد ان کے ہاں دوسری مذہبی کتاب دساتیر مانی جاتی ہے۔ یہ کتاب پندرہ (۱۵) صحائف پر مشتمل ہے، جو پندرہ مختلف و خشور (مذہبی رہ نماؤں) سے منسوب ہے۔ روایات کے مطابق ان کا تعلق قدیم دور سے تھا۔ اس کتاب میں توحید اور مظاہر پرستی دونوں کی تعلیمات ملتی ہیں۔

۳- شاہ نامہ: شاہ نامہ کے معنی شاہ کے بارے میں نی ہے۔ یہ کتاب اگرچہ فارسی زبان کے ادبی سرمائے سے تعلق رکھتی ہے، لیکن زرتشت مذہب میں بھی اس کی ایک خاص اہمیت ہے۔ اس کی وجہ اس کتاب میں مذکور ان شخصیات کا تذکرہ ہے جنہیں زرتشت مذہب کے پیروکار بھی خدا کے نیک بندے مانتے ہیں۔ یہ کتاب ایک شاعرانہ تصنیف ہے جو فارسی کے ممتاز شاعر فردوسی (940-1020CE) نے لکھی ہے۔ اس شعری مجموعے میں قدیم ایران (فارس) سے لے کر اسلامی سلطنت کے قیام تک کی تہذیبی و ثقافتی تاریخ پر روشنی ڈالی گئی ہے۔ یہ مجموعہ تقریباً ساٹھ ہزار (۶۰,۰۰۰) سے زائد اشعار پر مشتمل ہے۔

۴- دینکرد: دینکرد (Dēnkard) موجودہ زرتشتیت کی ایک اہم کتاب ہے، جو اوستا کا خلاصہ ہے۔ اس میں اس مذہب کے عقائد و رسوم بیان کیے گئے ہیں۔ موجودہ زرتشتیت کو سمجھنے کے لیے یہ کتاب انسائیکلو پیڈیا کی حیثیت رکھتی ہے۔ اس میں اوستا کی کئی ایسی کتابوں کا ذکر ہے جو آج دست یاب نہیں ہے۔ یہ کتاب نویں صدی عیسوی میں کئی مصنفین نے مرتب کی ہے۔ دینکرد کل نو (۹) کتابوں (نسک) پر مشتمل تھی، لیکن اس کی ابتدائی کتابیں اول، دوم اور سوم کا کچھ حصہ ضائع ہو چکا ہے۔ اس کتاب کا اصلی نسخہ اب دست یاب نہیں ہے۔

عقائد

زرتشت مذہب کے عقائد پانچ امور پر مشتمل ہیں، جن کی تفصیلات اس طرح ہیں۔

۱- توحید یاثنویت (Dualism)

زرشتت سے منسوب اوستا کے قدیم حصے گا تھا اور دساتیر میں موجود موحدانہ تعلیمات کی بنا پر معلوم ہوتا ہے کہ زرشتت کے پکے موحد تھے اور انہوں نے توحید کی ہی تعلیم دی تھی، لیکن ان کے بعد ان کے پیروکاروں میں مشرکانہ مذہب فروغ پا گیا۔ موجودہ زرشتت مذہب کی بنیاد اثنویت (Dualism) پر ہے۔

اس تصور کے مطابق دنیا کا خالق ایک نہیں، بلکہ دو ہیں۔ ایک وہ جس نے تمام مفید اور نفع بخش اشیاء پیدا کیں، خیر کے خالق اس خدا کو اہورامزدا کہتے ہیں۔ اس کے مقابل دوسرا خالق وہ ہے جس نے تمام مضر اور تکلیف دہ امور تخلیق کیے اور خدائے شر قرار پایا۔ اس خدا کو 'اہرن' (Angra Mainyu) کہا جاتا ہے۔ عصر حاضر میں پارسیوں کے ہاں بھی موحدانہ رجحان فروغ پارہا ہے اور اثنویت کی ایسی تشریحات پیش کی جا رہی ہیں جو توحید کے خلاف نہ ہوں۔ تاہم اس میں بنیادی طور پر خیر و شر کے علیحدہ خالق کا تصور وہی ہے۔

۲- آمیشہ سپنتہ (Amesha Spenta)

گا تھاؤں میں ہمیں چھ (۶) متبرک نورانی ہستیوں یا صفات کا ذکر ملتا ہے، جنہیں آمیشہ سپنتہ یعنی غیر فانی کہا جاتا ہے:

۱- وُ ہومناہ	(Vohu Manah)	نیک خیال
۲- آشا و ہشتنا	(Asha Vahishta)	صداقت
۳- خشتر اویریہ	(Khshathra Vairya)	مکمل اختیار
۴- سپنتہ ارمیتی	(Spenta Armaiti)	عقیدت اور اخلاص
۵- ہورواتات	(Haurvatat)	بے عیبی
۶- امریتات	(Ameretat)	ابدیت

ان میں سے اول الذکر تین ہستیاں مونت (مادہ) خیال کی جاتیں ہیں۔ مذہبی کتابوں اور پارسیوں کے عقیدے کے مطابق یہ چھ ہستیاں خدائے خیر اہورامزدا کے ساتھ ہوتی

ہیں۔ بعض اوقات ان سپندوں کو فرشتوں کا سردار اور بعض کے نزدیک اسے اہورا مزدا کی صفات سمجھا جاتا ہے۔ گاتھاؤں کی ان سپندوں کے حصول کی دعائیں بھی ملتی ہیں، جس سے یہ معلوم ہوتا ہے کہ مذہبی کتاب کے مطابق یہ دراصل خدا کی صفات ہیں، تاہم زرتشت مذہب میں ان چھ صفتوں کے باقاعدہ جسم (Personified) مانے گئے ہیں۔

۳- یزداں (Yazata)

پارسیوں کے ہاں ہمیں بعض ایسی مقدس روحانی ہستیوں کا بھی ذکر ملتا ہے جو اسلام اور یہودیت میں ملائکہ جیسی ہستیوں کی طرح معلوم ہوتی ہیں۔ زرتشت مذہب میں یہ ہستیاں یزداں کہلاتی ہیں۔ زرتشتی عقائد کے مطابق یہ ہستیاں کائنات کے نظام کو چلانے کے لیے اہورا مزدا نے تخلیق کی ہیں۔ ان میں اکثر نام وہیں ملتے ہیں جو زرتشت مذہب سے قبل بابل اور ایران کے قدیم مشرکانہ مذاہب میں دیوتاؤں کے نام تھے۔ ان میں کئی نسوانی صفات کے بھی حامل ہیں۔ دیگر مذاہب میں انھیں دیوتا کہا جاتا ہے۔

۴- حیات بعد الموت

پارسیوں کے ہاں حیات بعد الموت کے عقیدے کے متعلق اوستا میں تفصیل ملتی ہے، جہاں زرتشت اور اللہ تعالیٰ کے مابین ہونے والا مکالمہ درج ہے۔ اس کے مطابق نیک آدمی کی روح مرنے کے بعد تین دن تک گاتھا پڑھتی رہتی ہے، اس کے بعد نورانی ہیئت اختیار کر جاتی ہے۔ اسے خوش بودار ہوا ملتی ہے، جس سے ایک خوب صورت دوشیزہ پیدا ہوتی ہے۔ اس دوشیزہ کی رہ نمائی میں وہ ایک پل پار کر کے جنت تک پہنچ جاتا ہے، جب کہ بد کردار انسان کی روح کو انتہائی تکلیف ملتی ہے اور اسے بد بودار ہوا ملتی ہے۔ اس ہوا سے ایک بد صورت بڑھیا پیدا ہوتی ہے، جس کی رہ نمائی میں وہ ایک پل پار کرتے ہوئے اوندھے منہ جہنم میں گر جاتا ہے۔ یاسنا کے مطابق ہر شخص کو مرنے کے بعد ایک پل چینیوڈ سے گزرنا ہوگا جو کہ تلوار سے زیادہ پتلا ہے۔ اس پل سے گزر کر نیک اور بد اپنے اپنے ٹھکانے یعنی بہشت اور جہنم میں جائیں گے۔ اس کے ساتھ ہی اوستا میں یہ تصور بھی ملتا ہے کہ دو فرشتے انسان کے اعمال کا اندراج کرتے ہیں، جو ایک عظیم عدالت میں تولے جائیں گے۔

۵- شاہ

شاہ نامہ میں ہمیں مختلف مقدس ہستیوں کا ذکر ملتا ہے، جنہیں 'شاہ' کا لقب دیا گیا ہے۔ عام معنوں میں شاہ سے مراد بادشاہ ہے، لیکن اس کتاب میں ان شخصیات کے متعلق جو باتیں منسوب ہیں ان سے معلوم ہوتا ہے کہ یہ کوئی عام انسان نہ تھے۔ شاہ نامہ اور زرشتیت کے عام عقیدے کے مطابق کیومرث (Keyumars) زمین پر پہلے انسان تھے۔ کیومرث کا ذکر زرتشت کی مقدس کتابوں میں بھی ملتا ہے۔ یہ عقیدہ ابراہیمی مذاہب میں رائج پیغمبری کے عقیدے کے مماثل ہے۔

عبادت و رسوم

پارسیوں کے ہاں عبادت کا طریقہ بالکل سادہ ہے۔ صندل کی لکڑی سے آگ جلائی جاتی ہے اور اس آگ کے سامنے مقدس کلمات پڑھے جاتے ہیں۔ پارسیوں کے مطابق یہ عبادت آتش پرستی نہیں ہے، بلکہ وہ آگ کو یزدانی قوت کی علامت بتاتے ہیں۔ آگ کے سامنے عبادت کا یہ طریقہ ایران کے قدیم مذہب سے چلا آ رہا ہے۔ عام طور پر یہ عبادت اکیلے ہی کی جاتی ہے، البتہ خاص تہواروں کے موقع پر اجتماعی عبادت کا بھی رواج ہے۔ مذہبی کتاب بالخصوص گاتھاؤں کی تلاوت بھی ثواب کا موجب سمجھی جاتی ہے۔

زرشت مذہب میں مرنے کے بعد میت کو سلا ہوا کفن پہنایا جاتا ہے اور نہلانے کے بعد اسے لوہے کے تابوت میں رکھا جاتا ہے۔ یہ تابوت 'گھن' یا 'گاھان' کہلاتا ہے۔ اس کے بعد اس تابوت کو مرحوم کے اعزاء و اقارب کے ہم راہ جنازے کی صورت میں دُخموئے جاتے ہیں، جو کہ پارسیوں کا قبرستان ہوتا ہے۔ یہ کسی اونچائی (مثلاً پہاڑ) پر ایک قسم کا میدان ہوتا ہے، جس کی چار دیواریں ہوتی ہیں۔ انگریزی میں اسے Tower of silence کہا جاتا ہے۔ یہاں مرد اور عورت میت کے لیے علیحدہ کنویں ہوتے ہیں جہاں مردے کو رکھ کے چھوڑ دیا جاتا ہے۔ اس کے بعد مرنے والے کی یاد میں تیسرے، چوتھے، تیسویں اور ایک سال بعد تقریب کا اہتمام کیا جاتا ہے۔

تہوار

پارسیوں میں عام طور پر درج ذیل تہوار منائے جاتے ہیں:

۱- زرتشت نو دسو: یہ تہوار زرتشت کی برسی کا دن ہے، جو عیسوی کیلنڈر کے مطابق ۲۶ دسمبر کو آتا ہے۔ اس دن پارسی حضرات خاص طور پر عبادات کا اہتمام کرتے ہیں اور زرتشت کی سیرت بیان کرنے کے لیے محفلیں سجاتے ہیں۔ اس دن عبادت گاہ میں خاص طور پر حاضری دی جاتی ہے۔

۲- خورداد سال: یہ تہوار زرتشت کے یوم پیدائش کے طور پر منایا جاتا ہے۔ یہ پارسیوں کے لیے انتہائی پر مسرت دن ہوتا ہے۔ اس دن عبادات کا بھی خاص اہتمام کیا جاتا ہے۔

۳- نوروز: نوروز ایرانی کیلنڈر کے نئے سال اور موسم بہار کا پہلا دن ہوتا ہے، جس کے خیر مقدم کے لیے ایران بھر میں پر مسرت تقریبات کا انعقاد کیا جاتا ہے۔ یہ دن عام طور پر ۲۱ مارچ کے آس پاس منایا جاتا ہے۔ نوروز کا تہوار زرتشت مذہب کے ماننے والے بھی بڑی عقیدت سے مناتے ہیں۔ اسے ایران کے قومی تہوار کی حیثیت حاصل ہے۔

۴- شب یلدا: یہ تہوار سردیوں کے موسم میں منایا جاتا ہے۔ یہ تہوار ۲۱ اور ۲۲ دسمبر کی درمیانی رات کو منایا جاتا ہے، جو سال کی طویل ترین رات شمار ہوتی ہے۔ رات بھر جشن کا سماں ہوتا ہے اور مختلف تقریبات منعقد کی جاتی ہیں۔ تر بوز اور انار کو کھانوں میں خاص طور پر شامل کیا جاتا ہے۔ خاندان کے سارے لوگ ایک جگہ جمع ہو کر اس رات کو گزارتے ہیں۔ چوں کہ اس رات کو نجس اور نحوست والی تصور کیا جاتا ہے، اس لیے لوگ اس میں چراغاں کرتے یا آگ جلاتے ہیں، تاکہ وہ اس کی نحوست اور شیطانی نقصانات سے محفوظ رہ سکیں۔

۵- پختیمی: یہ ایرانی کیلنڈر کے آخری پانچ روز منایا جاتا ہے۔ ان دنوں گھروں کو سجا یا جاتا ہے اور ایک دوسرے کو تحائف دیے جاتے ہیں۔ اس دن خاص طور پر سوجی، دال، پلاؤ اور مچھلی پکائی جاتی ہے۔

فرقے اور تحریکیں

زمانہ قدیم میں دیگر مذاہب کی طرح زرتشت مذہب میں بھی کئی فرقے تھے، لیکن

اس کے زوال کے بعد یہ فرقے بھی معدوم ہو گئے۔ اس وقت جو فرقے ہیں ان کے درمیان کوئی اہم اختلاف نہیں ہے۔ ان کی عبادت گاہیں، عبادت کا طریقہ اور رسوم و روایات یکساں ہیں۔ صرف چند معاملات میں معمولی اختلاف ہے۔ پارسیوں کے اکثر فرقے بھارت سے تعلق رکھتے ہیں۔ نیز ان کے ہاں جدت پسند اور قدامت پسند طبقہ بھی موجود ہے، جو اپنی اپنی فکر کے مطابق زرتشت مذہب کی تشریح کرتا ہے۔ اس کے علاوہ بھی علاقائی اعتبار سے پارسیوں کے گروہ موجود ہیں۔ لیکن ہم انہیں فرقہ نہیں کہہ سکتے۔ چند اہم گروہ یہ ہیں:

۱- مہر بابا: مہر بابا (1894-1969) ایک مشہور صوفی پارسی تھے۔ ان کے ماننے والے انہیں وقت کے دیوتا کا اوتار مانتے ہیں۔ یہ تصور غالباً ہندوؤں سے ان کے ہاں آیا ہے۔ مہر بابا اسلامی تصوف کے سلسلے سے بھی وابستہ تھے۔

۲- علم خوشنوم: یہ پارسیوں کا ایک مختصر فرقہ ہے، جو تصوف کا قائل ہے۔ یہ ایک علیحدہ فرقہ نہیں۔ بلکہ پارسیوں کے سبھی فرقوں میں موجود ہیں۔ علم خوشنوم گاتھاؤں میں روحانی علم کو کہا گیا ہے۔ پارسیوں میں اس تحریک کے بانی بہرم شاہ شروف (1857-1927) ہیں۔ پارسیوں میں اہل تصوف کے ہاں الگ سے رسوم یا عبادت گاہیں نہیں ہیں، تاہم شاہ شروف نے اپنی تعلیمات کے فروغ کے لیے ممبئی (ممبئی) میں ایک عبادت گاہ بنائی تھی۔

۳- شہنشاہی، قدیمی، فصلیل: ایرانی کیلنڈر کے متعلق بعض اختلاف کی بنا پر پارسیوں کے ہاں تین گروہ ہیں جنہیں شہنشاہی، قدیمی اور فصلیل کہا جاتا ہے۔

۴- جدت پسند گروہ (Restorationists): یہ ایک پارسی تحریک ہے، جس سے وابستہ لوگ صرف گاتھاؤں پر ایمان رکھتے ہیں۔ موجودہ پارسیوں میں ان کی تعداد تقریباً پندرہ (۱۵) فیصد ہے۔